

قرۃ العین حیدر کے ناولوں میں کونیاتی عناصر

ڈاکٹر راحیلہ لطیف

لیکچرار اردو

گورنمنٹ سید چراغ شاہ ڈگری کالج، قصور

COSMIC ELEMNTS IN QURATULAIN'S FICTION

Raheela Lateef, PhD

Lecturer in Urdu

Govt. Syed Chiragh Shah Degree College, Kasur

Abstract

The article discusses cosmological elements with reference to the novels of Quratulain Haider. She has constructed an interesting relationship of the universe, time and space with human being. She has used philosophical, scientific and rich traditional eastern and western literary techniques in her approach. She has established a diverse and incredible cosmic character in her work which presents a spectacle of integrity among humanity, God and the universe.

Keywords:

قرۃ العین حیدر، عبدالمغنی، آئی روئیکل، ناول، آگ کا دریا، کائنات، تشکیل، تہذیب،

تاریخ، کونیات، علت، معلول

کونیات جو کائنات کی تشکیل کا علم ہے، اس میں سلسلہ علت و معلول کے تحت قدمائے ذاتِ باری تعالیٰ کو وجہ تکوین کائنات قرار دیا ہے، علاوہ ازیں اس میں کائنات میں انسان کے مقام کی بات اور مادی وجود کی نوعیت کے ساتھ ساتھ تصور ارتقا سے بھی بحث کی جاتی ہے جس کے تحت اُن تمام تبدیلیوں کا مطالعہ کیا جاتا ہے جو ایک خاص عمل سے گزر کر اختتام پذیر ہوں۔ پھر کونیات کے تحت ہی تصورِ زمان و مکاں کے مختلف نظریات اور امکانات بھی زیر بحث آتے ہیں۔

قرۃ العین حیدر کے مایلوں میں کائنات اور اس کے مختلف مظاہر باقاعدہ ایک کردار کے طور پر سامنے آتے ہیں جو نہ صرف انسان، وجود باری تعالیٰ اور کائنات کے تعلق کی ہم آہنگی کی طرف تبلیغ اشارہ کرتے ہیں بلکہ مظاہر کائنات انسان کے دکھ درد اور خوشیوں میں پورے طور پر شریک بھی ہوتے ہیں اور اپنے بدلتے ہوئے رنگوں کے توسط سے انسان کی ہر لحظہ بدلتی کیفیات کا ساتھ بھی دیتے ہیں۔ ”میرے بھی صنم خانے“ کا آغاز بھی بل کھاتے طویل پہاڑی راستوں، بکھری ہوئی سرخ چٹانوں کے پیچھے مدھم ہوتے مارنجی آفتاب، شام کی خشک ہواؤں، خود رو کو ہستانی پھولوں کی تیز مہک، شفاف چشموں پر جھکی انجیر کی ڈالیوں اور شام کے گرتے ہوئے اندھیرے کی متحرک تصاویر سے ہوتا ہے جو اپنے خوبصورت کرداروں کے تخیل کی کیفیات کی آئینہ داری کے لیے نہایت موزوں پیش منظر ثابت ہوتی ہیں۔ ناول نگار کے سامنے فطرت کا ہر مظہر متحرک و متکلم ہے یہاں تک کہ آغاز سے انجام تک سنانا ایک مکمل جاندار کردار ہے، یہاں انسان کو تو جو بے چینی ہے سو ہے لیکن اُس کے ساتھ رات بھی بے قرار ہے:

”۔۔۔ رات کی بے چین تاریکی میں یہ سنا زیادہ گہرا ہو جاتا تھا۔ زیادہ گھبرتا سے گویا

(1) _____ _____

یہاں فطرت کے مظاہر کا حرکت ناول کی بیج پر ویسے ہی بار پاتا ہے جیسے انسانی کردار۔ پروائی ہوا آہستہ آہستہ بہتی ہے، ہندی کا سکون اور خاموشی اس کی روانی سے ہویدا ہے اور پھر کو نیاات کا اہم ترین مبحث اور قرۃ العین حیدر کا مرغوب ترین موضوع زماں کا تصور بھی سامنے آتا ہے جب ”وقت کے اس بہت بڑے پاگل کر دینے والے صحرا میں“ ایک اور دن طلوع ہوتا ہے۔ گونجتے ہوئے اندھیا رے میں بہت سی شگفتہ جوان ہنستی ہوئی آوازیں بڑا آئی روئیکل (Ironical) تاثر دیتی ہیں کہ انھیں بھی اس پاگل کر دینے والے وقت کے صحرا میں بالآخر بھٹکنے کے لیے چھوڑ دیا جائے گا، تیزی سے بہتا وقت زندگی کی خوبصورتیوں کا اطمینان سے نظارہ کرنے کی مہلت بھی نہیں دیتا اور اس ناول کے کرداروں کو قرۃ العین حیدر کے کبھی ناولوں کے کرداروں کی طرح وقت کی گذران کا تکلیف دہ احساس بہت تنگ کرتا ہے، وہ آنے والے وقت کے لیے بھی متحس ہیں اور ہست میں رہتے ہوئے نیست کے متعلق بھی چاننا چاہتے ہیں کہ شاید وہ سکون پاسکیں۔ یہ کردار جب کسی شدید جذباتی دھچکے

کتنی تیزی سے گزر گیا تھا۔ وقت یہاں بھی ایک باقاعدہ کردار کے طور پر سامنے آتا ہے جو خود تو پوری آن بان اور شان و شوکت کے ساتھ قائم و دائم رہتا ہے لیکن انسانوں کو فنا کے گھاٹ اتارنا چلا جاتا ہے۔ انگلستان کی جانب محو سفر ریاض رات کے متعلق سوچتا ہے تو محسوس کرتا ہے:

”--- کائنات اپنی ابتدا کی طرف واپس جا چکی ہے۔ ندیاں، پہاڑ، دور افتادہ جنگلوں کے راستے، یہ سمندر۔۔۔ لہجے کا سنگین تکلیف دہ تسلسل جو نغمے کے ستونوں کو اوپر اٹھاتا اس کرب مسلسل کی فصیلیں کھڑی کر رہا ہے۔۔۔“ (۴)

فواد بھی وسعت کے آفاقی احساس کے ساتھ موت کے متعلق سوچتا ہے تو اسے لگتا ہے کہ راحیل کے مرحوم والد دراصل ابدیت میں داخل ہو گئے ہیں۔ اُسے مدھم اور دور کی ندی میں بہتی ہوا اور رات کے جنگلوں میں نکل آنے والے سبز پرندوں کی خاموش صدائیں بھی سنائی دیتی ہیں اور مستقبل کی طرف پل بنا کر گزرنے کا خیال، لمحہ حال میں کھلتے ہوئے محفوظ پھول اور مستقبل میں ٹوٹ جانے والے بد قسمت پتے سب سوچنے پر مجبور کرتے ہیں۔ اسی طرح میر انٹنی راجوئش ناول نگار کے نظریہ وقت کو یوں بیان کرتی ہے:

”وقت۔۔۔ اس نے پھر خوف کے احساس کے ساتھ سوچا۔ وقت جو رواں تھا، جس طرح آرک کے پیچھے آبشار تیزی سے گر رہا تھا۔ اور وقت۔ جو منجمد تھا۔ جیسے سامنے چوٹیوں پر ہما چاندنی میں جھللا رہی تھی۔“ (۵)

وقت کا یہی متناقض تصور ”آگ کا دریا“ میں زیادہ وضاحت اور پختگی کے ساتھ سامنے آتا ہے لہذا جو لوگ قرۃ العین حیدر کے پہلے دو ناولوں کو قابلِ اعتناء نہیں سمجھتے وہ ان کے فن کے ارتقائی سفر کا ادراک ہی نہیں رکھتے۔ وقت، کائنات، تہذیب، تاریخ، خدا اور انسان کا یہ تعلق قرۃ العین حیدر کے فکر و فن کے ساتھ ارتقا پاتا ہوا جب ”آگ کا دریا“ کا روپ دھارتا ہے تو اس کی تابناکی ہر دفعہ سامنا ہونے پر شعور کی آنکھیں چندھیا دیتی ہے۔ اپنی اشاعت کے وقت سے تا حال زیادہ تر تنقید برائے تنقید کا نشانہ بنا رہنے والا ”آگ کا دریا“ وقت گزرنے کے ساتھ ساتھ اپنی آفاقی وسعت اور گہرائی فکر کا لوہا زمانے سے منوا رہا ہے اور کونیاتی عناصر کے مطالعے کے حوالے سے اگر اسے اردو کا سب سے اہم ناول کہا جائے تو بے جا نہ ہوگا کہ اس میں زماں کے پیچیدہ بحث کو مرکزی حیثیت حاصل ہے، ناول کا عنوان ہی دراصل وقت کی علامت ہے اور آغاز میں ایلٹ کی نظم Four Quartet کا اقتباس اس حقیقت پر صاف کرتے ہیں کہ دریا وقت کے تسلسل کی علامت ہے:

”لاشوں اور خس و خاشاک کو اپنی موجوں میں بہاتے ہوئے دریا کی مانند وقت جو تباہ کن ہے، قائم بھی رکھتا ہے۔

میں اکثر سوچتا ہوں کیا کرشن کا یہی مطلب تھا

کہ مستقبل ایک مدغم گیت ہے
.....الوداع نہیں۔ بلکہ۔ آگے بڑھو

مسافر! (۶)

ہر دور میں اہل فکر و نظر، فلاسفہ اور سائنس دانوں نے وقت کو مختلف انداز میں سمجھا ہے لیکن یہ مسئلہ ابھی تک کسی حتمی نتیجے تک نہیں پہنچ سکا۔ اپنے مشاہدے کی دنیا میں ہم ایک مسلسل تغیر سے دوچار رہتے ہیں اور یکے بعد دیگرے اشیاء و حوادث کا ادراک کرتے چلے جاتے ہیں۔ اسی توازن نے تصورِ زماں کو جنم دیا ہے جسے ادراک یا نفسی اور تصوراتی یا منطقی نقطہ ہائے نگاہ سے دیکھا گیا ہے۔ اول الذکر کو ہم ماضی، حال اور مستقبل کے طور پر مدرک کرتے ہیں جبکہ مؤخر الذکر نفسی مشاہدوں کی تعمیر کے واسطے سے ہم تک پہنچتا ہے اور اسے مجرد زماں (Abstract Time) بھی کہا جاتا ہے جس کے مطابق حال میں کوئی وقفہ یا فاصلہ نہیں اور ماضی اور مستقبل کی مثال اسی کے لامتناہی پھیلاؤ میں ہے۔ زماں کے ان دونوں زاویہ ہائے نظر کے تجزیے کے بعد کہا جاسکتا ہے کہ زماں ایک کلیت ہے اور مختلف اوقات اس کے حصے ہیں، یہ ابتدا اور انتہا سے عاری لامتناہی ہے، یہ مسلسل ہے اور اس کے مختلف حصوں کے مابین کوئی وقفہ یا خلا موجود نہیں۔ قدیم یونان میں پارمیٹائیس (Parmenides) اور ہیراقلیطوس (Heraclitus) کے مابین اس حوالے سے اختلاف تھا کہ پارمیٹائیس تغیر کو غیر عقلی التباس قرار دیتا تھا اور ہیراقلیطوس کے مطابق کوئی غیر متغیر مستقل وجود نہیں ہے۔ پھر دوسرا بڑا اختلاف نیوٹن (Newton) اور لائبنز (Leibnitz) کے درمیان تھا۔ نیوٹن ایک زمانِ مطلق کے وجود پر یقین رکھتا تھا جو حادثات سے ماورا اپنا آزاد وجود رکھتا ہے یعنی زمانِ مطلق یا ریاضیاتی وقت بغیر کسی خارجی تعلق کے یکساں طور پر رواں دواں ہے لیکن لائبنز کے مطابق زمانہ حوادث سے الگ کوئی شے نہیں۔ کانٹ کا تصورِ زماں ان تمام اختلافات کے مابین مفاہمت کی کوشش ہے جس کے مطابق زمان ایک قبل از تجربی ادراک ہے یعنی تصورِ زماں تجربے سے ماخوذ نہیں۔ مدگساں دنیا کے متغیر مظاہر سے بہت متاثر ہے، سرت اور خوشگوار کے ایک بار گزر جانے والے لمحات لوٹ کر نہیں آتے کیونکہ تغیر کائنات کا بنیادی اصول ہے، اس میں کوئی خلا نہیں ہے بلکہ یہ ایک ایسا کل ہے جس میں ماضی حال میں مدغم ہوتا ہے اور مستقبل کی پیش بندی کرتا ہے۔ پھر آئن سٹائن کے نظریہ اضافیت نے بہت کچھ اٹھل پھل کیا جس میں وقت کی ابتدا بگ بینک سے ہوتی ہے اور زمان و مکاں ایک ساتھ وجود میں آتے ہیں جس سے یہ سوال سامنے آیا کہ بگ بینک سے پہلے کیا تھا تو اس حوالے سے اسٹیفن ہاکنگ، راجر پین روز کے ساتھ مل کر Singularity theorem پیش کر چکے ہیں اور فروری ۲۰۱۰ء میں سامنے آنے والی ان دونوں ماہرین کے لیکچروں پر مبنی کتاب The Nature of space and time بھی خطِ مستقیم میں آگے بڑھنے والے اور پیچھے کی طرف حرکت نہ کر سکنے والے وقت کی نوعیت کو سمجھنے کی اہم کوشش ہے جس میں

ہانگ نے نظریہ اضافیت کو کافی بتایا ہے اور لامحدود کے مفروضے کو کشش ثقل کی کوئٹم تھیوری کے ساتھ ملا کر کائنات کے متعلق وضاحت کی کوشش کی ہے اور روجر پین روز نے کہا ہے کہ کائنات لامحدود ہے اور یہ ہمیشہ پھیلتی رہے گی۔ (۷) یہ کتاب پرنسٹن یونیورسٹی سے شائع ہوئی ہے جہاں سے Hugh Everett-111 نے ۱۹۵۷ء میں (Many worlds Interpretation) کے موضوع پر ڈاکٹریٹ کی ڈگری حاصل کی تھی اور اس نظریے کی حمایت ہانگ بھی کرتا ہے اور قرۃ العین حیدر ۱۹۵۹ء میں شائع ہونے والے اپنے ناول ”آگ کا دریا“ میں بھی اس تصور کا احاطہ کرتی ہیں۔

وقت کے حوالے سے معروف مباحث کا یہ اجمالی جائزہ ”آگ کا دریا“ کے کونیاتی عناصر کے مطالعے سے پہلے اس لیے ضروری تھا کہ اس کے بغیر ان مباحث کی تفہیم میں تشکیکی کا اندیشہ تھا۔ جس طرح ”آگ کا دریا“ میں اجتماعی روح انسانی کا تصور پیش کیا گیا ہے کہ ازل تا ابد انسان اپنے مقصد وجود کی تلاش میں سرگرداں ہے تو اسی طرح انسان اس کائنات کی وسعت اور وقت کی حیرتناکی کا مشاہدہ بھی کرتا چلا آیا ہے اور قرۃ العین حیدر ان تصورات کا جامع طور پر احاطہ کرتی ہیں۔ پروفیسر عتیق احمد لکھتے ہیں کہ جب گوتم میلبر ”تم کون ہو بھائی؟“ کے جواب میں ”میں ہوں“ کہتا ہے تو کردار کی شناخت نہیں ہوتی بلکہ ”وقت“ کی شناخت ہوتی ہے۔ اس لیے کہ یہاں کردار کی آواز میں اُس کا وقت گومچتا ہے۔ (۸)

بدھ سے ایک صدی بعد موجود گوتم میلبر بھی وقت کے کل میں ماضی سے خوفزدہ ہے لیکن اسی کی تصویر کا دوسرا رخ ہری شنکر اس سے بے نیاز ہے، گویا گوتم وقت کے ادراک کی تصور اور ہری مجرذماں کے تصور سے منسلک ہے۔ گوتم اپنے پرکھوں کے عظیم ناموں کے جاری و ساری تسلسل کی وجہ نہ جان پایا تھا:

”آزادی نہیں ہے۔۔۔ میں بندھا ہوا ہوں۔۔۔ یہاں تک کہ ایک روزنا رخ۔۔۔ ناموں

کا تسلسل۔۔۔ زمان و مکان مجھے نگل جائیں گے۔“ (۹)

وقت کے بہاؤ سے خوفزدہ گوتم جب زندگی اور موت کی تمنا سے آزادی حاصل کر کے سر جوندی کے اُس پار پہلے سے آزادی حاصل کر چکنے والے ہری تک پہنچنے کی کوشش کرتا ہے تو پانی کا ایک زوردار ریل اسے کنارے کے بہت قریب لے جاتا ہے لیکن تب پانی کی لہریں بہت بلند ہو جاتی ہیں اور وہ وقت کے سیل رواں میں نظر آنے والی ایک چٹان کو تھامتتا ہے لیکن اُس کی انگلیاں کٹ چکی ہیں لہذا چٹان کا لچاتی احساس تحفظ بھی جلد ہی اس سے چھین جاتا ہے۔ یہاں ندی وقت کے بہاؤ اور چٹان وقت کے انجماد اور ماضی کی علامت ہے اور ماضی ہی فانی انسانوں کو وقت کی کلیت میں محفوظ معلوم ہوتا ہے لیکن وہ کٹی ہوئی انگلیوں کے ساتھ اس پتھر کو زیادہ دیر گرفت میں نہیں رکھ پاتے کہ فنا ان کی منتظر رہتی ہے۔ یہاں یہ نکتہ قابل ذکر ہے کہ یونانیوں اور مغربیوں سے بہت پہلے ہندیوں نے وقت سے متعلق اپنے تصورات تاریخ کے اوراق میں محفوظ کیے تھے اور بعد میں آنے

والے نظریات کسی نہ کسی طور پر ان سے متعلق تھے، اور یہ نظریات ان کی مذہبی کتابوں میں بیان ہوئے تھے۔ یہ ابدیت کے فلسفے کی حامل سرزمین تھی اور یہ فلسفہ پورے تسلسل سے نسل در نسل منتقل ہو رہا تھا۔ گوتم اور ہری شنکر بھی ناموں کو زیادہ اہم نہیں سمجھتے، اسی طرح سرزمین ہند پر قدم رکھنے والا ابوالمصور کمال الدین جب یہاں کے فلسفوں کو پڑھتا ہے تو اگرچہ وہ آئن سٹائن سے بہت پہلے کے دور میں زندہ ہے اور اپنے سے بھی صدیوں پہلے کے ہندی فلسفے کا مطالعہ کر رہا ہے جس سے وہ یہ اخذ کرتا ہے کہ تکوین کائنات میں علتِ اولیٰ خدا ہے:

”وقت کے متعلق اس نے پڑھا کہ زمان و مکاں اضافی ہیں اور محض ایسا خلا ہیں جس میں حقیقت وقوع پذیر ہوتی ہے۔ وقت کے مسئلے پر کمال بہت گڑبڑایا۔ یہ مسئلہ بھی سامی نظریہ کائنات سے جدا گانہ تھا جس میں ابتدائے آفرینش سے روز قیامت تک ایک مخصوص باضابطہ وقفہ تھا۔ جس کے بعد ابدیت ہی ابدیت ہوگی لیکن یہاں تو ابتدائے آفرینش کے بعد پھر ابتدائے آفرینش تھی اور کوئی ایسا مخصوص نقطہ نہ تھا جہاں سے وقت شروع ہوا ہو۔ یہ حکماء کہتے تھے کہ وقت کالج مختلف انسانوں کے لیے مختلف ہے۔۔۔“ (۱۰)

وقت کا یہ اختلافی مسئلہ ہر زمانے میں موضوع بحث رہا لہذا یہ ناول جس کے کیونٹس پر ہندوستان کی ڈھائی ہزار سالہ تاریخ پھیلی ہوئی ہے یہاں بھی ہر دور اور ہر کردار وقت کے تابع نظر آتا ہے۔۔۔ وقت کا تسلسل اور اس کا منجمد ہونا تو اس کی متناقض کلیت کو ظاہر کرتا ہے لیکن ساتھ ہی ساتھ لمحہ لمحہ انسانوں کو فنا کے قریب لے جاتے وقت کو موت بھی کہا گیا ہے۔ جب سرل کا نوجوانوں کلرک گوتم نیلمبروت لکھنؤ پہنچتا ہے تو وہاں کی زندگی کا تنوع اور رنگا رنگی بھی اسے وقت کی کلیت کے بارے میں سوچنے پر مجبور کرتی ہے کہ اگرچہ وقت کو مختلف حصوں میں قید کر لیا گیا ہے لیکن وہ مٹھی میں بھری ریت کی مانند پل پل چھن چھن اس قید کو توڑنا چلا جاتا ہے اور انسانوں کے جلوس کو قبروں میں اتارتا ہے اور پھر جب وقت کا تسلسل بیسویں صدی کے نصف اول کے اواخر میں موجود ناول نگار کی اپنی نسل تک پہنچتا ہے تو یہاں ایک آدرش پرست گروہ اس کا منتظر ہے جو ”میرے بھی صنم خانے“ اور ”سفینہ غم دل“ کے گروہ کی نسبت زیادہ حقیقت پسند ہے:

”میرا ماضی محض میرا ہے۔“ کمال نے طلعت کی بات دہرائی۔

”اور دنیا کو صرف حال سے دلچسپی ہے۔“ ہری شنکر کی آواز گونجی۔

”لیکن ماضی حال ہے۔ حال ماضی میں شامل ہے اور مستقبل میں بھی۔ وقت کی اس شعبہ بازی نے مجھے

بڑا حیران کر رکھا ہے۔ طلعت نے اسی سے کہا.....“

”تمھاری بد وطلعت بیگم شاید آئن سٹائن بھی نہیں کر سکتا۔“ ہری شنکر نے کہا۔ (۱۱)

اپنے دور کے فلسفے، سائنس اور سیاسی و فکری منظر نامے پر نظر رکھنے والے اس گروہ کے لیے وقت کا

مسئلہ لائیکل ہے، یہ لوگ ماضی کے ستوپوں کے لس کے ذریعے خود کو ماضی میں موجود پاتے ہیں اور ماضی ان پتھروں کی صورت حال میں بھی موجود ہے۔ وقت کی ہلاکت خیزی اور علامتوں کی رمزیت کا قائل یہ گروہ لحظہ لحظہ اپنے خاتمے کی طرف بڑھتے ہوئے وقت کو بہتا ہوا دریا اور پتھر کو وقت کی علامت قرار دیتا ہے یعنی پتھر وقت کی منجمد شکل ہے اور کائنات کا خاتمہ ان کے نزدیک چوہے کی موت کی طرح یقینی اور غیر اہم ہے۔ طلعت جو اپنی عزیز دوست زملا کی موت کے بعد سینٹ جائز ووڈ کے فلیٹ میں موجود ماضی پر غور کر رہی ہے، وقت کے جس پیٹرن میں وہ بیٹھی تھی، اسی پیٹرن میں ایک اور جگہ موجود تھی لیکن درمیان برسوں کا فاصلہ تھا اور اس فاصلے پر پیچھے نہ جاسکے کا احساس پوری طرح غالب تھا۔ وہ صرف آگے کی سمت جاسکتی تھی، پیچھے نہیں۔ آئن سٹائن کے تصور زمان میں بھی ایک خط مستقیم کا سفر نظر آتا ہے اور سٹیفن ہاکنگ نے بھی اس سوال سے بحث کی ہے کہ وقت کی حرکت پیچھے کی طرف (Backward) کیوں نہیں لیکن قرۃ العین حیدر فکشن نگار ہونے کا فائدہ اٹھاتے ہوئے اپنے حال کے کرداروں کو ماضی کے بھوتوں سے ملاتی ہیں جو وقت کے پیٹرن میں اپنی جگہ موجود ہیں اور یہ مستقبل کے بھوتوں سے خوفزدہ ہیں۔ قرۃ العین حیدر وقت کی ابدیت کی قائل ہیں اور اس کی بے پناہ طاقت کا اظہار متعدد بار کرتی ہیں، یہاں ماضی، حال، اور مستقبل ساتھ ساتھ چلتے ہیں:

”وقت نے کہا: مجھے پیچھا نو۔ میں تمہارا پیچھا کبھی نہیں چھوڑوں گا۔ تمہارا خیال تھا لمحے اپنی جگہ قائم رہیں گے، لیکن تمہارا یہ خیال بھی غلط تھا۔ مجھے دیکھا ورجانو۔ میں جا رہا ہوں پل پل، چھن چھن۔۔۔ میں جد فاصل ہوں۔۔۔“ (۱۲)

قرۃ العین حیدر کے تصور وقت کے حوالے سے ڈاکٹر سہیل بخاری کہتے ہیں کہ یہ باتیں اردو ناول میں پہلی بار سننے میں آئی ہیں۔ (۱۳)

یہاں جب ہم دیکھتے ہیں کہ وقت ہی مارتا اور بچاتا ہے تو اس حدیث قدسی کی طرف دھیان جاتا ہے جس کے مطابق زمانے کو برانہ کہنا چاہیے کہ رب موجودات خود زمانہ ہے۔ ایڈورڈ ہیری سن نے کونیات کی کئی سائنسی اور غیر سائنسی سطحیں بتائی ہیں اور وقت کی نوعیت پر بات کرتے ہوئے تضاد کے درآ نے کو فطری قرار دیا ہے۔ (۱۴) خواہ وہ مذہبی نظریہ وقت ہو یا فلسفیانہ۔۔۔ اورا کی یا تصوراتی، آئن سٹائن کا نظریہ اضافیت یا کثیر دنیائی توضیحی نظریہ (MWI)، قرۃ العین حیدر وقت کی کلیت، طاقت اور تسلسل کا احاطہ پوری جامعیت سے کرتی ہیں اور وقت کے تسلسل پر حدیں قائم کرنے والوں پر طنز بھی کرتی ہیں، جب کمال پاکستان سے ہندوستان جانا ہے اور سردرشن یکشنبی سے کہتا ہے کہ تراخلاق اب مجھ تک اپنا پیغام نہیں پہنچا سکتا کیونکہ جغرافیائی حد بندیاں کرنے والوں نے اپنے حسابوں وقت کے تسلسل میں بھی رخ نہ ڈالا ہے۔ رؤف نیازی ”آگ کا دریا“ کے تناظر میں قرۃ العین حیدر کے ریاضیاتی اور نفسی تصور وقت کو اپنے عہد کی سائنسی معلومات سے ہم آہنگ قرار دیتے ہیں۔ (۱۵) اور ہمارے مطابق نہ صرف سائنسی معلومات بلکہ یہاں تصور وقت اپنے عہد کی روح وقت سے بھی

کی کیفیت لاتا ہے۔ ”کار جہاں دراز ہے“ میں بھی زماں کا بحث آغاز تا انجام قرۃ العین حیدر کے وقت کے متعلق نظریے کو بڑے ربط سے بیان کرتا ہے، اپنے آبا کی ہجرتوں کا ذکر کرتے ہوئے انھیں بارہویں اور بیسویں صدی کے درمیان صرف ایک ہل کا وقفہ محسوس ہوتا ہے، ساتھ ہی وہ سلسلہ روز و شب کی میکا کی وحدت میں دوہرائے جانے والے مسلسل عمل میں انسان کی حیثیت کا سوال بھی اٹھاتی ہیں اور وقت انھیں تیغ قاطع اور برہان درخشاں معلوم ہوتا ہے اور وقت کو وہ حادثات و واقعات کے الاؤ کے سامنے بیٹھا پیر جہان دیدہ بھی کہتی ہیں جو کرم خوردہ شجروں کا بستہ لپیٹ کر عدم کی تاریکی میں لامکاں میں داخل ہو جاتا ہے جہاں کوئی گفتگو و جستجو نہیں اور وقت ایسی لوح محفوظ بھی ہے جس پر واقعات و حادثات کا کوئی اثر نہیں ہوتا:

”۔۔۔ پچھلا وقت آج سے منسلک ہے۔ کوئی سلسلہ کبھی منقطع نہیں ہوتا۔ ازل سے ابد تک

وجود پیہم اور مسلسل اور مستقل ہے۔۔۔ تاریخ کی مجموعیت اور تسلسل اور معنویت کا جس

قدر شدید احساس ہم مجذبن لوگوں کو ہے۔ دنیا کی کسی قوم کو نہیں۔۔۔“ (۱۸)

فطرت کی توضیح کا اُن کا انداز نہایت خوبصورت اور منفرد ہے، رات انھیں ہمالیہ کی چوٹی پر بیٹھی بوڑھی جوگن معلوم ہوتی ہے جو برف کے ٹکڑوں جیسے تاروں کی مالا جیتی ہے، فطرت انھیں تروتازہ بنناش اور آزاد معلوم ہوتی ہے جبکہ انسان مغموم و مجبور و معذور۔ وقت کے تسلسل میں ہر شے اپنی جگہ موجود رہتی ہے۔ گزرا ہوا بچپن بھی وقت کے پیڑن میں محفوظ ہے خواہ ان نقطوں کے درمیان کتنا ہی فاصلہ کیوں نہ ہو۔ کونیاں ارتقا کے حوالے سے بھی بات کرتی ہے۔ قرۃ العین انسانی ارتقا کے حیاتیاتی اثرات کے حوالے سے لکھتی ہیں:

”Genes کا سفر بہت پر اسرار ہے۔ کسی سادہ دل پُرکھے کی وجہ سے سلسلہ مالی معاملات

مستقل زیر دست حماقتیں مجھ سے سرزد ہوتی رہتی ہیں۔۔۔“ (۱۹)

ارتقا کے کائنات کے حوالے سے جس نقطے کو وہ خاص طور پر موضوع بناتی ہیں وہ تسلسل ہی ہے۔ آغاز کائنات کے وقت سے ہوا کا برآمد چلنا، پانی کا مسلسل بہنا، اور پھر چاند کے ملاح کا اپنے مسافروں کو فنا کے سمندر میں پھینک کر بھی اپنا سفر جاری رکھنا انھیں بہت مسحور کرتا ہے:

”میرے ہاں۔۔۔ سارے پھر پڑ ساتھ ساتھ چلتے ہیں کوئی دور کسی دور سے دور سے علیحدہ

نہیں۔ گیل صد ہزار برہگ۔“ (۲۰)

کار جہاں دراز ہے (جلد دوم) کے اختتام میں وہ وقت کو ”برآمد و مُوش“ کے طور پر پیش کرتی ہیں جو فانی اور معطلک خیز انسانوں کو بتاتا ہے کہ زمین کی گھاس اور آسمان کے درخشاں ستاروں کی طرح وہ بھی کائنات کے بچے ہیں اور کائنات پیہم اپنے اُسرار منکشف کر رہی ہے قطع نظر اس سے کہ کوئی سمجھ رہا ہے یا نہیں لہذا خدا کے متعلق جس کا جو بھی تصور ہے اُسے اپنے خالق کی رضا میں راضی ہو جانا چاہیے کیونکہ اپنی تمام تر بیہودگیوں اور کلفتوں کے

باوجود دنیا نہایت خوبصورت اور قابلِ زیست ہے، پھر وہ دریا اور انسان کی زندگی کے سفر کو یکساں قرار دیتی ہیں اور برا درموش انھیں بتاتا ہے:

”۔۔۔ میں خود مستقبل سے نکل کر آیا ہوں۔ میں وقت ہوں جو زندگی کا کاغذ کترتا رہتا ہے۔“ (۲۱)

”کارِ جہاں دراز ہے“ کا سارا سفر وقت کے اندرونی ہفت خواں طے کرنے کا قصہ ہے، جلد سوم میں بھی کاروانِ لامکاں کے مسافروں کی گم شدگی پہ حیرت اور تجسس کے ساتھ حقیقت کی مختلف جہات اور تہوں کی تلاش کے عمل کو ہی آگے بڑھایا گیا ہے۔ ڈاکٹر فاروق عثمان اس حوالے سے لکھتے ہیں کہ یہ سوانحی ناول صرف ایک فیملی ساگا کی بجائے زمانوں اور زمینوں میں ایک قوم کا ثقافتی رزمیہ بن کر سامنے آتا ہے کیونکہ قرۃ العین حیدر کا نظریہ ہے کہ ماضی کی بازیافت کا عمل ایک مٹھے ہوئے متزلزل سماج کو ایک مستحکم بنیاد مہیا کر سکتا ہے، ماضی کے شعور سے حال کی زندگی کے انتشارِ رواضحلال کو ختم کیا جاسکتا ہے۔ (۲۲)

بلاشبہ انھوں نے وقت کے تسلسل میں جس طرح سبھی زمانوں کو ایک ساں موجود پا کر ہم تک پہنچایا ہے یہ کسی نابغہ کا کام ہی ہو سکتا ہے، اب یہ قاری پر منحصر ہے کہ وہ شعور کی کس گہرائی سے وقت کی حشر سامانی کا ادراک کرتا ہے۔

وقت کی ابدیت اور تسلسل کا یہ تصور ”گردشِ رنگِ چمن“ میں میاں کے حوالے سے صوفیانہ آہنگ میں سامنے آتا ہے، راجہ دلشاد علی خان جب میاں کے زیر اثر تقلیبِ قلب کے عمل سے گزرتے ہیں تو محسوس کرتے ہیں کہ سرزمینِ ہند سے ان کا تعلق صرف ان کی اپنی زندگی کے حوالے سے نہیں بلکہ وہ تو صدیوں سے وہاں آباد ہیں اور جرمن باجی جب گورستان کی دیوار پر بیٹھ کر آسمان کا مطالعہ کرتی ہیں تو انھیں نور اور تاریکی کا لامتناہی سلسلہ حیرت میں ڈالتا ہے اور عربی باجی بتاتی ہیں کہ اولیاء اللہ زمان و مکاں کی قید سے آزاد ہیں اور راجہ صاحبان تمام بے حد تعلیم یافتہ لوگوں کے مابعد الطبیعیاتی عقائد کی پختگی کا جب خود مشاہدہ کرتے ہیں اور میاں کے تصرفات کے چشم دید گواہ بنتے ہیں تو اس سب کا تجزیہ یوں کرتے ہیں:

”سارا وقت ایک ہے۔ قرآنی وقت۔ آن واحد۔ خدا کے نزدیک سب آج ہے۔ جزا و سزا

جاری ہے۔ روز قیامت بھی۔ آنے والا نہیں۔ موجود ہے۔ پھریری سی آئی۔۔۔“ (۲۳)

راجہ صاحب کو سرِ راہے ملنے والے میاں کے ایک معتقد کائنات کی مسلسل فنا پذیری کے تناظر میں انسان کی بقا کی خواہش کو حیرت سے دیکھتے ہیں:

”۔۔۔ اس کروڑوں اربوں برس کے گیس اور بادلوں اور بارشوں کے درمیانی وقفے میں فقط

دس بارہ ہزار سال کی انسانی تہذیب اور اس کے تخلیق کردہ معبود اور ادیان اور فلسفے اور روحانیت

وغیرہ کوئی معنی نہیں رکھتے۔ جبکہ طرہ یہ کہ ساری کائنات مسلسل پیچھے کھسک رہی ہے۔۔۔ (۲۴)

اس سر پھرے کردار کا ہٹھ نظر پیش کرنے کے باوجود قرۃ العین حیدر، اقبال کی طرح اُس نقش میں رنگِ ثباتِ دوام دیکھتی ہیں جس کے پیچھے عشق کی تخلیقی قوت اور خونِ جگر کا فرما ہو۔ برگساں وقت کی نوعیت پر مکاں کی اثر اندازی کو قبول کرتا ہے لیکن اقبال کے نزدیک دوش و فردا کا چکر مسلسل اور مستقل ہے اور خودی کی توانائی فرد کے وجود کو زماں کے سیل رواں پر نقشِ مثبت کرنے کا حوصلہ عطا کرتی ہے۔ اسی حوصلہ مندی کے ساتھ قرۃ العین حیدر عہدِ نو کا ادراک کرتی ہیں۔ محمود ہاشمی ان کے ہاں تاریخ اور تاریخیت کے تصادم میں عہدِ نو کی پیچیدہ دنیا ملاحظہ کرتے ہیں اور ان کے فن کو اس وژن کی تلاش قرار دیتے ہیں جو عرفانِ ذات کے لیے ضروری ہے۔ (۲۵) اور اس وژن میں عصرِ رواں کے سوا اور بے نام زمانے بھی شامل ہیں جو قاری میں بھی ایک گیان پیدا کرنے کی کوشش کرتے ہیں۔

ڈاکٹر شمیم حنفی اس سے بھی آگے بڑھ کر قرۃ العین حیدر کے تصورِ زماں کو یوں خراجِ تحسین پیش کرتے ہیں:

”۔۔۔ قرۃ العین حیدر کا شعور ہمیں اقبال کی بہ نسبت اپنے تجربے سے زیادہ قریب اور اپنی رومانی جہت کے باوجود زیادہ حقیقت پسندانہ محسوس ہوتا ہے۔۔۔ اقبال کا تصورِ زماں اپنی رفعت کے باوجود وقت کے اس کٹہرے (Time Barrier) کو توڑ نہیں سکا جس کا قیدی ہمارا اپنا عہد اور ہماری اپنی اجتماعی صورتِ حال ہے۔ قرۃ العین حیدر کے یہاں۔۔۔ اس عہد اور اس سے منسلک صورتِ حال کی آگہی۔۔۔ موجود ہے“ (۲۶)

”چاندنی بیگم“ میں وہی میاں کو مستقبل کی آوازیں پتوں سے چھن کر سنائی دیتی ہیں تو اقبال کو بھی رازِ خدائی معلوم ہے، یہ الگ بات کہ اُن پہ پابندی ہے۔ وہ کہہ نہیں سکتے، اس کے باوجود بہت کچھ کہہ دیا جو حقیقت پسندانہ بھی تھا اور ہماری اجتماعی صورتِ حال اور ہمارے عہد کی آگہی بھی اُن کے تصورِ زماں میں ملتی ہے کیونکہ اقبال ہمیں وقت کے پیر جہاں دیدہ سے خبردار کرتے ہیں کہ یہ ہر وقت ہر کسی کو پرکھ رہا ہوتا ہے اور عینی بی بی بھی وقت کی زد سے کسی کو بچتا نہیں دیکھتیں۔ لہذا یہ بات کچھ اس طرح سمجھی جائے تو مناسب ہوگا کہ قرۃ العین حیدر کا شعور اقبال کے مقابلے میں ہمیں اپنے تجربے سے اس لیے زیادہ قریب معلوم ہوتا ہے کہ اُن کے پاس ابلاغ کے لیے کہانی کا وسیلہ ہے اور وہ چوپال میں بیٹھے ہوؤں کو اپنے گرفت میں لینا جانتی ہیں، اقبال کا منصب اور وسیلہ ان سے مختلف ہے لہذا دونوں کا موازنہ اُن کے دائرہ ہائے کار میں رہ کر کیا جائے تو مقابلے کا سوال ہی پیدا نہیں ہوتا جس طرح ہم کرکٹ اور ہاکی کے کھلاڑیوں کے کھیل کے تصور کو مختلف طور پر سمجھتے ہیں اگرچہ دونوں ایک ہی ملک کے لیے کھیل رہے ہوتے ہیں۔ اسی طرح ہمیں قرۃ العین حیدر کے تصورِ زماں اور اقبال کے تصورِ زماں کو اُن کے ابلاغی دائروں کے اختلاف کو ملحوظ رکھتے ہوئے ہی سمجھنا چاہیے۔

اقبال اپنے ابلاغی دائرے کے پیش نظر ماہر مگر اچھے غریب آدمی یا پھر میلے میں آئے ہوئے
قوال سے یہ نہیں کہلوا سکتے:

”اللہ تعالیٰ کلام مجید میں فرماتا ہے ہم جب چاہیں ان کی شکلیں بدل سکتے ہیں ---
خانصا حب۔ وخت انسان کو ادھر سے ادھر کر دیتا ہے۔“ (۲۷)

”خانصا حب پہلے آدمی کا نام قبور کی طریقوں کا اڑ جاتا ہے۔ پھر آدمی خود“ (۲۸)

یہی وجہ ہے کہ قرۃ العین حیدر کا شعور وقت ہمیں اپنے تجربے سے زیادہ قریب معلوم ہوتا ہے، راجہ وقار
حسین عرف کی میاں جو فطرت کے دیوانے ہیں ان کا خیال ہے کہ مرنے کے بعد انسان کا ظہور مختلف مظاہر
فطرت میں ہوتا ہے۔ اپنے بھانجے بھانجیوں کی ہڑدنگی نسل کے متعلق وہ میاں کو یقین ہے کہ خواہ لہجائی طور پر ہی
سہی وہ اس کائنات سے ایک رابطہ محسوس کر سکتی ہے کیونکہ اس کے بغیر انسان رہ ہی نہیں سکتا۔ جب بچگی اور فیروزہ
مسلسل رانا صاحب اور وہی میاں کی حیرت ناک باتوں کو سمجھ نہیں پاتے تو وہی میاں اس جہت کی طرف نکل چلنے
کی خواہش ظاہر کرتے ہیں کہ جہاں کوئی تعلقات نہیں بلکہ صرف سناٹا ہے۔

یہ وقت سے آگے نکل جانے کی خواہش ہمیں ”آگ کا دریا“ میں بھی ملتی ہے اور ”کار جہاں دراز
ہے“ میں بھی --- وہی میاں بھی قدما کی مانند ایک آفاقی روح کو علیٰ اولیٰ تسلیم کرتے ہیں۔ ریڈ روز ہاؤس
کے نئے مالک شیخ طاہر علی کی بیٹی لیلیٰ سروش، بچگی کو ایک لاماکے متعلق بتاتی ہے:

”--- تو وہ کہہ رہا تھا کہ ہر شے اور ہر واقعہ انڈینڈنٹ نہیں ہے، ساری کائنات سے ایک فرد
کے ان گنت رشتے ہیں۔ نہ کوئی بیگانہ ہے، نہ جداگانہ --- اور ہر چیز دوسری پر اثر انداز ہوتی
رہتی ہے۔“ (۲۹)

پھر وہ معروف مصور طامس ایزلی کے حوالے سے بتاتی ہے کہ ان کے مطابق ہر انسان کی ایک چوتھی
سمت بھی ہے جس کا انسان سے سمندر اور ساحل جیسا تعلق ہے اور اس کی لہریں انسان پر آتی جاتی رہتی ہیں۔ ان
لہروں میں ماضی اور مستقبل دونوں موجود ہیں۔ کبھی کبھی ان کا کوئی پیغام انسان کو اندر رہی اندر سنائی دے جاتا ہے،
گویا یہ چوتھی سمت انسان کی ساری عمر کے وقت کی تجسیم ہے۔ خسارے کا سودا کرنے والا انسان لمحہ آگے بڑھتی
فنا کی ساعتوں سے بے خبر من و تو کے جھگڑوں میں گرفتار رہتا ہے لیکن جب فنا اسے اپنے دامن میں سمیٹتی ہے تو
سلسلہ ارتقا ایک لمحہ کو بھی نہیں رکتا۔ یوں قرۃ العین حیدر کے ناولوں کے کونیاتی عناصر فلسفے، سائنس اور شرعی
و مغربی ادبی روایت کی زرخیزی سے مالا مال اپنا انفرادی کینڈا وضع کرنے میں کامیاب رہتے ہیں اور اردو ناول
کے دامن میں ان کی موجودگی اس کے لیے وقار کا باعث ہے۔

حوالے

- (۱) قرۃ العین حیدر میرے بھی صنم خانے، ایجوکیشنل پبلیشنگ ہاؤس، دہلی، ۲۰۰۴ء، ص ۵
- (۲) ایضاً، ص ۲۹۳
- (۳) عبدالمغنی، ڈاکٹر، قرۃ العین حیدر کا اسلوب مشمولہ قرۃ العین حیدر کا فن، موڈرن پبلیشنگ ہاؤس، دہلی، ۱۹۸۵ء، ص ۲۸
- (۴) قرۃ العین حیدر، سفینہ غم، سنگ میل پبلی کیشنز، لاہور، ۱۹۹۹ء، ص ۶
- (۵) ایضاً، ص ۳۶
- (۵) قرۃ العین حیدر، آگ کا دریا، سنگ میل پبلی کیشنز، لاہور، ۲۰۰۰ء، ص ۵-۶
- (۷) Penrose, Roger, Hawking, Stephen W., The Nature of Space and Time, Princeton University Press, Feb.2010, P1-3.
- (۸) عتیق احمد، پروفیسر، ”آگ کا دریا- ایک تجزیاتی مطالعہ“، مشمولہ ”الفاظ“، علی گڑھ انڈیا، دسمبر ۱۹۸۴ء، ص ۵۵
- (۹) آگ کا دریا، ص ۴۲ (۱۰) ایضاً، ص ۱۳۳ (۱۱) ایضاً، ص ۲۲۷ (۱۲) ایضاً، ص ۲۷۷
- (۱۳) سہیل بخاری، ڈاکٹر، ناول نگاری، اردو ناول کی تاریخ و تنقید، مکتبہ میری لائبریری، لاہور، ۱۹۶۶ء، ص ۳۴۱
- (۱۴) Harrison, Edward, Cosmology The Science of the Universe, Cambridge University Press, 2000, P.172
- (۱۵) رؤف نیازی، ”آگ کا دریا کے تناظر میں ریاضیاتی اور نفسی تصورِ وقت“، مشمولہ قرۃ العین حیدر اردو فکشن کے تناظر میں، عالی، ڈاکٹر جمیل الدین (نگران)، حسن ظہیر، ڈاکٹر ممتاز احمد خان، شہاب قدوائی (مرتبین)، انجمن ترقی اردو پاکستان، کراچی، ۲۰۰۹ء، ص ۱۴۰
- (۱۶) قرۃ العین حیدر، آخر شب کے ہم سفر، مکتبہ اردو ادب، لاہور، سن۔ ص ۲۰
- (۱۷) ایضاً، ص ۳۹۴
- (۱۸) قرۃ العین حیدر، کارِ جہاں دوازہ ہے (جلد اول)، مکتبہ اردو ادب، لاہور، سن۔ ص ۱۲۲
- (۱۹) ایضاً، (حصہ دوم) ص ۶۰ (۲۰) ایضاً، ص ۳۳۱ (۲۱) ایضاً، ص ۳۹۰
- (۲۲) فاروق عثمان، ڈاکٹر، اردو ناول میں مسلم ثقافت، بیکس بکس، ملتان، ۲۰۰۲ء، ص ۳۹۲-۳۹۳
- (۲۳) قرۃ العین حیدر، گردشِ رنگِ چمن، مکتبہ ادنیال، کراچی، ۱۹۸۷ء، ص ۵۹۵
- (۲۴) ایضاً، ص ۶۵۸
- (۲۵) محمود ہاشمی، ”قرۃ العین حیدر اور اس کا فن“، مشمولہ ”اردو افسانہ روایت اور مسائل“، مرتبہ گوپی چند نا رنگ، سنگ میل پبلی کیشنز، لاہور، ۱۹۸۶ء، ص ۴۲۶
- (۲۶) شمیم حنفی، مضمون ”گردشِ رنگِ چمن“، مشمولہ ”قرۃ العین حیدر اردو فکشن کے تناظر میں“، ص ۲۰۵-۲۰۶
- (۲۷) قرۃ العین حیدر، چاندنی بیگم، ایجوکیشنل پبلیشنگ ہاؤس، دہلی، ۱۹۹۹ء، ص ۲۶۴
- (۲۸) ایضاً، ص ۲۷۶ (۲۹) ایضاً، ص ۳۲۶

